

జానకి విజయం

స్వాయంప్రకాశం అయిదు దాటింది. చల్లని గాలి నరాల్ని కొరికేస్తోంది. మిస్ జానకి చేతుల మీదుగా చీరచేంగు కప్పుకుని వయ్యారంగా నడుస్తోంది. ఆ నడకలో నవనాగరికత ప్రస్ఫుటమౌతోంది.

“నమస్తే జానకిగారూ” వెనుక నుండి యెవరో పలుకరించినట్టయ్యింది.

వెనుదిరిగి చూసింది జానకి.

సైకిలు దిగుతూ శేఖరం ప్రత్యక్షం.

అతణ్ణి చూశాక ఆమెలో యే విధమైన మార్పూ రాలేదు.

“నమస్తే” నిర్లక్ష్యంగా అనేసి మళ్ళీ ముందుకు సాగిపోయింది.

అంత సుఖపుగా వదిలిపెట్టేవ్యక్తికాదు శేఖరం. ఆమెలో సరిసమంగా నడక సాగించాడు.

తనకి సమానాంతరంగా అతను నడుస్తూవుండటం జానకికి చిరుకోపం కలిగించింది. ఓమారు అతనివేపు తీక్షణంగా చూసింది. అబ్బే! అతను చలించలేదు.

“మీకు ఎన్నిసార్లు చెప్పినా, బుద్ధి లేదేమండీ?” అంది విసుగ్గా.

“అంటే, మీ వృద్దేశం?” తెల్లబోయాడు శేఖరం.

“నా వెంట పడొద్దని మీకు యెన్నోసార్లు చెప్పాను. మంచిమనిషికి ఒకమాట చాలును గాని, మీకు...” అనిపూర్తి చేయటం యివ్వంలేక గొణిగేసింది.

“పూర్తి చెయ్యండి... నా బలహీనతకు మీ రేమన్నా ఒప్పుకు తీరాల్సిందే,” అన్నాడు శేఖరం.

లెంపకాయ కొట్టినవాడికి, రెండోచేంప అందించితే, అతను యే విధమైన అనుభూతి పొందుతాడు? అలా వుంది జానకి పరిస్థితి. అతని అమాయకత్వం చూసి జాలిపడింది.

“మిమ్మల్ని చూస్తే నాకు జాలివేస్తుందండీ! కాని, యిలా మీరు వృధాగా నా కోసం పరితపించడం యెందుకు చెప్పండి?” అంది.

ఆమె ఒక దోవన పడుతున్నట్టనిపించి మురిసిపోయాడు శేఖరం.

“మీకు మాత్రం తెలీదా? మీ దివ్యసుందర విగ్రహాన్ని యేనాడో నా మనఃఫలకంపై చిత్రించుకున్నాను. మీ హృదయంలో నాకు కాస్త చోటు యివ్వమని యెన్నాళ్ళ నుంచో అర్థిస్తున్నాను. అల్లాంటి మిమ్మల్ని మర్చిపోవడమెలా చెప్పండి?” అన్నాడు.

“మీ కంటికి, నేనంత అందంగా అగుపిస్తున్నానా?”

“దివినుండి భువికి దిగివచ్చిన అప్పరసలా అగుపిస్తున్నారు. నా కలన్ని యథార్థం చేసే భారం మీదే. నా ప్రేమను తృణీకరించకండి.”

నలుగురూ సంచరించే రోడ్డుమీద యీ ప్రణయవేదన వినటం జానకికి సుతరామూ యిష్టంలేదు.

“చూడండి! ఇది నిర్జనప్రదేశం కాదు. నలుగురూ తిరిగే బాట. ఇక్కడ ప్రణయం గురించి మీరు వల్లవేయటం సభ్యతగా లేదు. అదీగాక, పున్నవిషయం చెప్తున్నాను... పెళ్ళి చేసుకోవటంలో నాకు కొన్ని ఆదర్శాలున్నాయి...” అంది జానకి.

“మీ ఆదర్శాలేవిటో చెప్పండి. మీ ఆదర్శాలకు అనుగుణంగా సంచరిస్తాను...” అన్నాడు శేఖరం వుత్సాహంగా.

జానకి చిన్నగా నవ్వింది.

“కాస్త మెల్లిగా మాట్లాడండి... నిజంగా మీరు చాలా అమాయకుల్లా వున్నారు. చూడండి, నా ఆశయం ఒకేటక్రటి... ఏమిటీ అంటే, నేను పెళ్ళాడబోయే వ్యక్తి ధనికుడై వుండాలి” అంది అతని మొహంలోకి చూస్తూ.

శేఖరం స్తంభించి పోయాడు. ఆమె ఆశయం ప్రకారం చూస్తే, ఆమెను వివాహం చేసుకుందుకు తనకు అర్హత లేదు. తను ధనికుడు కాదు... కేవలం సామాన్యుడు!

“ ఏమిటలా ఆలోచిస్తున్నారు? ” అందామె చిలిపిగా నవ్వుతూ.

“ ఏమీ లేదు లెండి. మీరీ ఆశయం పెట్టుకోవడంలో అర్థం లేదనుకుంటాను. మీకు యే లోటూ కలిగించకుండా చూసే వ్యక్తి లభిస్తే చాలదూ? నాకు 'నా' అన్న వాళ్ళేవరూ లేరు. బాధ్యతలంటూ యేమీ లేవు. మిమ్మల్ని పువ్వుల్లో పెట్టి పూజిస్తాను... నా మాట నమ్మండి,” అన్నాడు.

“ మీకు యే మాత్రం ఆ స్తిపాస్తులున్నాయి? ” ప్రాసి క్యూటదులా ప్రశ్న వేసింది.

“ ఒక యిల్లు తప్పించి మరేమీ లేదు. కాని, మంచి వుద్యోగం. నెలకి నూటయూభై రూపాయిలు సంపాదించుకుంటున్నాను. పోస్టలు సేవింగ్సులో ఓ వేయి రూపాయిల వరకూ వుంటుంది. ”

“ ఇంతేనా ” తేలిగ్గా అనేసి “ అవుతే, నా ఆశ విడిచి పెట్టుకోండి ” ఖచ్చితంగా చెప్పేసింది జానకి.

ఆమెధోరణి శేఖరానికి చెప్పలేని వుద్రేకం కలిగించింది. ఆమె హృదయంలో మార్దవం అసలు వుందా? అనిపించింది. కోపాన్ని ఆపుకోలేకపోయాడు.

“ ధనికుణ్ణే పెళ్లాడాలని పట్టుబట్టారు కదా, మీరు ధన వంతులేనా? ” కసిగా అనేశాడు,

హఠాత్తుగా వచ్చిన యీ ప్రశ్నకి జానకి చిరుకోపంతో అతనివేపు చూసింది.

“ ఈ ప్రశ్న అడిగేందుకు మీకు ఆధికారంలేదు. అయినా సరే, చెప్తాను. నేను పేదదాన్నే! అయితేనేం-నాలో యశావనం, అందం, ఆకర్షణ, వున్నయ్. నాకున్న ఆ స్తిపాస్తులు అవేను. ఇంతవరకూ ఆర్థికంగా నేనెంత యిక్కట్లు పడ్డానో, భవిష్యత్తులో అంతగా సుఖపడాలని నా వాంఛితం. నా భావం యిప్పటికై నా అర్థంచేసుకొని వుంటారనుకుంటాను...” అంది.

“ చూడండి, మీ అభిప్రాయం బాగానే వుంది. భవిష్యత్తులో సుఖాన్ని ఆశించడం మానవసహజం. నేను మిమ్మల్ని సుఖపెట్టగలననే నమ్మకం నాకుంది. మీకు యే లోటూ రానివ్వను...”

“ ఎందుకు వృథాప్రయాస శేఖరంగారూ! నా కోరికలు మీరందుకోలేరు” అంది చిన్నగా నవ్వుతూ.

“ అవేవిటో చెప్పండి...” మహాద్వైర్యంగా ఆడిగాడు.

“ చెప్పనా!... నాకో కారు వుండాలి. ఎప్పుడూ కారు మీదే తిరగాలని అభిలాష. ఉండే యిల్లు సామాన్యమైనది కాకూడదు. కనీసం రెండంతస్తులమేడ అయివుండాలి. నాకర్లు, చాకర్లు, విరివిగా వుండాలి. అన్నీ నేను వల్లించడమెందుకూ? ఈ హోదాలో వుండాలంటే, తతిమ్మావన్నీ యెలావుండాలో వూహించుకోండి...” అంది మెల్లగా.

శేఖరం నిరుత్తుడై పోయాడు. ఆమెపై అంతులేని కోపం ముంచుకొచ్చింది. క్షణం క్రితం వరకూ అతనిలో పున్న ప్రేమంతా తుడుచుకు పోయింది. ధన వ్యామోహంలో పున్న వ్యక్తిలో ప్రేమ యెలావుంటుంది? అసలు ప్రేమంటే వారికి అర్థంకూడా తెలీక పోవచ్చు... అనుకున్నాడు.

“మీరు ధనాన్నే జీవిత సర్వస్వంగా భావిస్తున్నారు... అందుకే, మీకు ప్రేమతత్వం బోధపడలేదు. నేను యెంత గాఢంగా మిమ్మల్ని ప్రేమిస్తున్నానో, మీకు తెలీదు. ధన వ్యామోహంలో పడిన వాళ్ళను ప్రేమించడం కూడా తప్పే నేమో! కాని, ఒక్కటి మాత్రం జ్ఞాపకముంచుకోండి. మీరు ఆకాశహర్యాలు నిర్మిస్తున్నారు. అవన్నీ నిజమాతాయో, లేదో ఆలోచించుకోండి.” అన్నాడు శేఖరం ఆవేశంతో.

“మీరే చూస్తారుగా!” నిర్లక్ష్యంగా, ముక్తసరిగా అంది జానకి.

“కాని మీరు సుఖపడలేరు...” శేఖరంలో వుడుకు మోత్తనం ఒకపాలు పెరిగింది.

“అది మీ భ్రమ. సుఖాన్ని ధనంలో కొనేస్తాను. నేనేం తెలివిమాలినదాన్ని కాదు” నవ్వుతూ అంది.

“ఇదే మీ ఆఖరి నిశ్చయమా?”

“ఔను... ఇకనైనా మీరు నన్ను విసిగించకండా వెళ్ళండి” అంది జానకి.

“అబ్బే, మిమ్మల్ని నేనెందుకు విసిగిస్తాను? అసలు నాకా అధికారమే లేదుగా! మీరు నన్ను తృణీకరిస్తున్నందుకు నాకేమీ విచారం లేదుగానీ, మీ ఆశయం యెంతవరకు నెఱవేరుతుందో చూడాలనివుంది” కసిగా అనేశాడు శేఖరం.

జానకి గర్వంగా నవ్వింది.

“అలాగే చూడొచ్చు” అంది ముక్తసరిగా.

తను ఓడిపోయినట్టు బాధపడ్డాడు శేఖరం. మారు మాటాడకుండా సైకిలెక్కి పోయాడు. జానకి నవ్వుకుంది.

*

*

*

క్యాలండర్ల పుటలు యెన్నో మారాయి. అప్పుడప్పుడు శేఖరం, జానకి ఒకరికొకరు తారసపడినా మాట్లాడేవారు కాదు. జానకి మాత్రం చిన్నగా నవ్వేది. ఆ నవ్వు శేఖరం గుండెల్ని చీల్చుకుపోయేది. నవ్వలేకపోయేవాడు.

ఇటీవల శేఖరానికి జానకి అగుపించడంలేదు. ఉద్యోగం మానివేసిందేమో ననుకొన్నాడు.

ఒకరోజు స్నేహితు డొస్తున్నాడని స్టేషనుకి వెళ్ళాడు శేఖరం. ఆ స్నేహితుడు రాలేదు. కాని, చాల రోజుల్నుండి కనిపించని జానకి అప్పరసలా అగుపించింది. ఆమెను చూసి చాలా ఆశ్చర్యపోయాడు శేఖరం.

ఆమెలో యెంతో మార్పునచ్చింది. ఆమె ధరించిన దుస్తులు మాంచి విలువైనవి. చేతికి రిస్టువాచీ, చేతిలో

వానిటీబాగ్, ఒకటేవిటి...చాలా సవనాగరికంగా అగుపించింది. తదేకంగా ఆమెవేపు చూశాడు. ఆమె జానకేనా? లేక ఆమెనుపోలిన మరో స్త్రీయా? అన్న సందిగ్ధతలో పడిపోయాడు... సరిగ్గా అదే సమయానికి, "హాల్లో మిష్టర్ శేఖరం" అందామె చిరునవ్వు చిందిస్తూ.

ఆమె జానకేనని నిర్ధారణ చేసుకునేందుకు శేఖరానికి అట్టేసేపు పట్టలేదు. ఆమెవేపు వింతగా చూడ్డం ప్రారంభించాడు. జానకి అతనికి కాస్త దగ్గరగా వచ్చింది. ఆమెవెంట ఓ కూలివాడు సామానుతో వున్నాడు.

"సన్ను చూస్తుంటే మీకు ఆశ్చర్యమేస్తుంది కదూ! నిజమే మరి. ఇప్పుడు నేను ఒక లక్షాధికారి భార్యను. పెద్ద మూడంతస్తుల మేడ. రెండు కొత్తకార్లు, అడుగడుగునా నాకర్లు, క్లబ్బులూ, పార్టీలూ...ఓహో, ఒకటేవిటి? ఆ రోజు మీరన్నారు జాపకముందా, నేను గాలిమేడలు కడుతున్నానని. ఇప్పుడేమంటారు?" ముసిముసి నవ్వులు ఒలకబోసింది. పెదాలకు పూసుకున్న లిప్స్టిక్ తళుక్కుమంటోంది.

శేఖరం నిజంగా నీరైపోయాడు.

"ఆ లక్షాధికారి యెవరో తెలుసుకోవచ్చునాండి?" అన్నాడు మెల్లగా.

"అదిగోండి అక్కడ యెవరితోనో మాట్లాడుతున్నారు. చూడండి, మీకు తెలిసేవుంటుంది. కామరాజుగారని పెద్ద వ్యాపారస్థులు" అంటూ వెనక్కి తిరిగి చూపించింది.

శేఖరం కామరాజుని చూశాడు. అతని ఆశ్చర్యానికి అంతులేక పోయింది. అతను యెట్లా ఈమె పలలో యిరుక్కున్నాడా అని నివ్వెఱపోయాడు.

“నిజంగా మీరు అదృష్టవంతులండీ! అన్నట్టుగానే సాధించారు. ఇంతకీ మీ యిరువురికీ పరిచయం యెలా యేర్పడిందో తెలుసుకోవచ్చునా? ఇది నా తలకుమించిన ప్రశ్న అనుకోండి. అయినా తెలుసుకోవాలని వుంది.”

జానకి నవ్వింది.

“చూశారా, నా అంతస్థు పెరిగేసరికి మీరు అంతరం తెలుసుకొని మాట్లాడడం ప్రారంభించారు. అసలు విషయానికి వద్దాం. నేను మిస్ట్రెస్ గా పనిచేస్తుండేదాన్నని మీకు తెలుసుగా. మా స్కూల్లో ఫంక్షను జరుగుతున్న సందర్భంలో, ఆయన దగ్గరికి విరాళంకోసం వెళ్ళాం. అధిక విరాళం ఆయనే యివ్వటం వల్ల, ఆయన చేతనే ప్రారంభోత్సవం జరిపించాం. ఇదీ మా పరిచయానికి నాంది. తొలిచూపుల వేళా విశేషమేమోగాని, ఆయన నన్ను మర్చిపోలేకపోయారు. అందుకే తన పిల్లలకు ప్రయివేటు చెప్పేందుకు నన్నే నియమించారు. నేనూ కాదనలేకపోయాను. అతని చూపుల్లో, చేష్టల్లో, అసలు విషయం గ్రహించగలిగిన నేను అదను జారవిడుచుకోకూడదని యిలా ఒప్పుకొన్నాను. అంతే! కొద్దిరోజులు గడిచాక ఆయింటి యిల్లాలినై కూర్చున్నాను” వుత్సాహంగా నవ్వుతూ చెప్పింది జానకి. ఆమె ప్రతీమాటలోనూ గర్వం తొణికిసలాడుతోంది.

“అతనికి భార్యలేదా అప్పటికి?”

“చనిపోయిందట.”

“బాగానేవుంది కాని, ఒక్కటి మాత్రం ఆలోచించారా?”

“ఏమిటి?”

“అందచందాల్లో, వయస్సులో, యెందులో చూసినా అతను మీకు తగినభర్త కాడు. అది మీరు ఒప్పుకోవాలి. ఏమంటారు?”

జానకి బాధపడలేదు. కోపం తెచ్చుకోలేదు.

“ఈ భేదాలన్నీ పుస్తకాల్లో రాయడానికే వుపకరిస్తాయండీ! నిత్యజీవితంలో వీటికోసం చూశామా, ఓటమితప్పదు. అవకాశం చిక్కిందంటే చాలు, అన్నీ అనుభవించడానికే ప్రయత్నించాలి. అన్నింటికీ మించింది డబ్బు! డబ్బుంటే అన్నీ సర్దుకుపోతాయి. హోదా, గౌరవం, పరపతి, యివన్నీ డబ్బుతోనే వస్తాయి. మీరలా అనాలని అంటున్నారేగాని, నాకు ఆ విచారమే లేదు. జీవితం, మూడు పువ్వులూ, ఆరు కాయలుగా సాగిపోతోంది... ఆ అదిగోండి ఆయనా వచ్చేస్తున్నారు...పరిచయం చేస్తానుండండి...” అంది జానకి.

ఆమె ధోరణిచూసి తనని అవమాన పర్చేందుకే ఆమె అలా ప్రవర్తిస్తోందనుకున్నాడు శేఖరం.

“అబ్బే, గొప్పవారితో పరిచయాలు మాలాంటి సామాన్యుల కెందుకులెండి. వస్తా” అంటూ ముందుకి సాగిపోయాడు శేఖరం.

జానకి గర్వంగా నవ్వుకుంది. అప్పుడే కామరాజువస్తూ,
“అతనెవరు జానీ?” అన్నాడు.

“మా స్నేహితుడులెండి. ఓ మారు అతనికీ, నాకూ
వివాదం వచ్చింది. నేను డబ్బున్నవ్యక్తి నే వివాహం చేసుకుంటా
నని చెప్పే, పరిహాసంగా నవ్వేశాడు. అందుకే యిప్పుడతనలా
వెళ్ళిపోతూవుంటే, పిల్చి మరీ చెప్పాను. ఇక చూసుకోండి.
అతని అసూయ...” నవ్వుతూ అంది.

“అందమైన అమ్మాయిల్ని చూస్తే యిప్పటి యువకులు
పళ్ళికిలిస్తారు. కాని డబ్బు తోడుగా లేనిదే అందానికి శోభ రాదని
వాళ్ళకి తెలీదుషాపం : మాటవరుసకు నిన్నే తీసుకుందాం. ఒక
సామాన్యుని భార్యవైతే నువ్విలా వుంటావా? వంటగదిలో
వూపిరి తిరగనివ్వని పొగలో వుక్కిరి బిక్కిరవుతుండే దానివి.
ఇప్పుడు చూడు — అచ్చంగా అప్పరసలానే వున్నావు?” అని
నవ్వుతూ ఆమె భుజమ్మీద చేయివేశాడు.

“మీరు మరీను” సిగ్గుపడిపోయింది జానకి.

ఇరువురూ గేటుదాటి బయటపడ్డారు. కారు రెడిగావుంది.
సామాను వెనకవేయించి యిరువురూ కారులో కూచున్నారు.
కారు బుర్రుమంటూ సాగిపోయింది. కాస్త దూరంలో నిల్చుని
సిగరెట్ ముట్టిస్తున్న శేఖరం కసిగా గొణుక్కున్నాడు.

“ఛీ! ధన వ్యామోహం ఎంతయినా చేయిస్తుంది.”

